



పిల్లేటి సాగసులు

సా[ం]యంకాలం స్కూలు నుంచి నేనూ చిన్నారీ ఇంటికి వచ్చేటప్పటికే చాలా ఆలస్యమయి పోయింది. ఈ వారం మా స్కూల్లో క్లాసు తుడిచే డ్యూటీ మా స్కూలుకు ఉంది. ఈ వేళనాకూ కుసుమకీ పడిందా డ్యూటీ. క్లాసు రూమంతా తుడిచి కాయితాలన్నీ ఏరిపెద్దకాయితంలో చుట్టిస్కూలు మూలగా వున్న కుండీలో వేసేటప్పటికి ఇంత టయిమయింది. మేం పిల్లలందరం డ్యూటీలు చేసేసి ఇళ్లకెళ్లి పోయాక పెద్ద సిస్టర్లొచ్చి అన్ని

క్లాసులూ చూస్తారు. ఎక్కడ ఒక్క కాయితం కనబడ్డా పొద్దున్నే నోటీసు బోర్డులో పెట్టేస్తారు. “వి. సుశీల, పి. కుసుమ రోజ్ స్కాన్స్ ఫోర్ట్ క్లాస్ ‘బి’ సెక్షన్” అని. ఇంక ఎంతమంది నన్నడుగుతారో చెప్పలేను ‘నీది రోజ్ స్కాన్స్’ అని. ఆ అవమానం భరించడం కష్టం. అందుకే మళ్ళీ మళ్ళీ చూస్తూ తుడిచేటప్పటికి ఇంత సేపయింది. చిన్నారికేం లేవుగా ఈ బాధలు. మా స్కూల్లో మూడో క్లాసు వరకు డ్యూటీలుండవు. నాలుగో క్లాసు నించే ఈ బాధలన్నీను.

ఇంటికొచ్చేటప్పటికి అమ్మ చెరో ఫ్లేట్లో రెండేసి దోశలు పెట్టి పంచదార వేసి పైన మూతలు పెట్టి వుంచింది. ఇంత కష్టం చేసి వచ్చాక రెండు దోశలేం సరిపోతాయంటే అమ్మ వినిపించు కోదు. ఆవిడెవరో ఏ పనీ లేనట్లు అస్తమానం ఆంధ్రప్రభలో చెప్తుందిట - పిల్లలు పిల్లల్లాగా టిఫిన్లు టిఫిన్లు లాగా తినాలని. అందుకే అమ్మ సాయంత్రం టిఫినుపెట్టిపెట్టనట్లుగా పెడుతుంది. అలా తింటేనే తను కేకేయగానే రాత్రి అన్నాలకి పరిగెత్తుకుంటూ వస్తారంట. బుజ్జిక్కుడా నాతోనేపెట్టుంటే ఎలాగోలా ఇంకో సగం దోశయినా సంపాదించుండే దాన్ని గానీ ఈ వేళ నాకు స్కూల్లోనే ఆలీసమయిపోడంతో వాళ్ళిద్దరూ ఈ పాటికే తినేసి ఆడుకోడంలో పడ్డారు. ఈ ‘అందరూ ఒకటే అందరికీ ఒకటే’ రూలుతో నాకెంత అన్యాయం జరుగుతోందో ఎవ్వరికీ తెలిసి రావట్లేదు. ఈసారి అమ్మ నాకేదయినా పని చెప్పినప్పుడు చెప్తానావిడ గారికి. ‘అందరం ఒకటే కదమ్మా, పోనీ బుజ్జి చేత చేయించుకో ఈ వేళ్ళికి’ అని.

గబగబాహోంవర్కు పూర్తి చేసేసుకుంటే ప్రమాదక్క వాళ్ళింట్లో తొక్కుడు బిళ్లాడు కోవచ్చు కదాని పుస్తకాలు తీయబోతుంటే నాన్న రోజూకంటే తొందరగా ఇంటికొచ్చేశారు. స్కూల్లో డ్యూటీలు చాలవన్నట్లు మా అమ్మేమో ఇంట్లో కూడా నాకే డ్యూటీ! అదేవిటంటే ఇంటికి ఎవరొచ్చినా నేను గానీ బతికుంటే మంచినీళ్లు నేనే తెచ్చివ్వాలి. నే లేకపోతే చిన్నారి. అది లేకపోతే ఇందు. తనకున్న పని తినకున్నా తప్పదురా అని అమ్మ రోజూ అంటుందిగా. మరిప్పుడే రెండు దోశలు తిన్నాక అసలు తప్పదుగా! చచ్చినట్లు లేచిపెద్ద గ్లాసుతో మంచినీళ్లు తెచ్చాను.

మంచినీళ్లు తాగి నాన్నడిగారు “అమ్మేదే నానీ! పిలు!”

“అమ్మా, చిన్నారి పెరట్లో ఆనప్పొదు నీళ్ల గది మీదకెక్కి స్తున్నారు నాన్నా!” అని, అమ్మా నాన్న పిలుస్తున్నారే అని అక్కడ్నించి కదలకుండానే కేక పెట్టాను ఎక్కడున్నా వినిపించేలా!

‘ఆహా! మీరు రోజూ ఇలా పెందరాళే కొంప చేరితే జడివానలు కురిసి గుంటూరు

బావుల్లో ఇంకో అడుగుపైకి నీళ్లన్నా వూర్తాయేమో' అంటూ ఒక పెద్ద గ్లాసు కాఫీ ఇచ్చి మళ్ళీ వెళ్లి సరంజామాతో సహా వచ్చి కూచుంది.

సరంజామా అంటే కత్తిపీట, దొండకాయలూ రెండు పళ్ళేలూ నన్నమాట. అమ్మ ముచికలు కూడా నేలమీద తరగదు. వాటికో స్ట్రేటు పెడుతుంది.

“ఏమిటి విశేషం ! వస్తూనే నా గురించడుగుతున్నారు, మీ నానీ గారితో కబుర్లు చెప్పుకోకుండా?”

నాన్నన్నారు. “నే ఎప్పుడు పిలిచినా కత్తిపీటతో సహా వస్తావేమిటే హడలిపోయేలాగా! వూరికే రావచ్చుగా పిలిచినప్పుడు!”

“ఏమో! ఎవరి జాగ్రత్త వాళ్ళది. ఈ వెధవ దొండకాయలు గంటసేపు తరగాలి. రెండు గంటల సేపు వేయించాలి. అయినా మీతో చేతులు కబుర్లు చెప్పవుగా!” అమ్మ చకచకా తరుగుతూనే ఉంది.

“అవునూ! ఈవేళ ఆఫీసులో స్వామినాథన్ గారడిగారు మీ ఆవిడ జ్వరమెలా వుందయ్యా అని. నీకు జ్వరం వచ్చిందని వెళ్లి వెళ్లి ఆయనతో చెప్పక పోతే నాకు చెప్పచ్చుగా ముందస్తుగా. ఏం చెప్పాలో తోచక అటు ఇటు చూస్తుంటే ‘అమ్మాయి ఆరోగ్యం పట్టించుకోకపోతే ఎలాగయ్యా ! సిసింద్రీ లాంటి నలుగురు పిల్లల్లో ఒక్కతే ఎలా వేగుతుందీ!’ అని నన్నే గదమాయించారు. “అవున్నేండి. నాకు వేరే పనేం లేదు. వెళ్లి వెళ్లి మీ స్వామినాథన్ గారికి చెప్పుకోడం తప్ప నాకు జ్వరం వచ్చిందని. నిన్న వాళ్ళింట్లో పేరంటానికి నాకు వెళ్ళాలనిపించక ఈ పెద్ద దయ్యాన్నీ బుజ్జినీ పంపాను. అక్కడ ఇది ఏం వాగిందో మరి!”

నాకయితే వళ్లు మండిపోయింది. “నువ్వే కదమ్మా! మీ అమ్మ రాలేదేం అంటే ఒంట్లో బాగుండలేదని చెప్పమన్నదీ ! తీరా వంట్లో బాగా లేదని చెప్తే ఏం బాలేదు ఎందుకు బాలేదు అని అడుగుతారని జ్వరం వచ్చిందని చెప్పా ! అది కూడా తప్పయిపోయిందా తల్లీ !”

నేనా వూరికే మాటలు పడేదాన్ని ! అందులో నాన్నక్కడ వుండగా.

“మొన్న పాపం ఆయన నాతో స్వయంగా చెప్పారు కదా. మా అమ్మాయి పెద్ద మనిషయిందోయి. శుక్రవారం సాయంత్రంమీ ఆవిడనీ పిల్లలనీ పేరంటానికి వెళ్ళమని చెప్పా’ అని. నీకా సంగతి చెప్పానా లేదా ? ఒక్కసారి తొంగి చూసొస్తే నీ సొమ్మేం పోయింది?” అప్పుడప్పుడు నాన్న క్కూడా కోపం వస్తుందన్న మాట.

“నన్ను పంపించమని మీకు ఆయన ఆర్డరేశారు. నన్నేమో వాళ్ళ వంటావిడ వచ్చి పిలిచి వెళ్ళింది. ఇలాంటి పిచ్చి పిచ్చి పేరంటాలు ఆవిడ చేస్తే చేయచ్చుగాక. మీతో చెప్పడానికి ఆయన కెంత సిగ్గు లేదో ! వంటావిడ పిలుపులకి పిల్లలెడితే చాలదేమిటి ? అయినా మరేం కొంపలేం

ములగలేదు లెండి. అయిదు రూపాయిలెట్టివెండి గ్లాసుకొని, డబ్బాడు కాజాలు చేసి బుజ్జీని, నానీని పంపించాను. దీనికి బాబాయిగారు ఇల్లెరమ్మని పేరు వూరికే పెట్టారా ! తొమ్మిది దాకా అక్కడే డేకి అందరి కాళ్ళకీ పసుపులవీ రాసి అప్పుడు కొంపచేరింది బుట్టెడు శనగలూ లడ్డులూ చిమ్మిలి చక్కలాలూ అన్నీ మోసుకుని. మీకు తగ్గ కూతురే ! ఎక్కడ సందడి కనపడితే అక్కడే ఆగిపోతుంది. తెలియని వాళ్ళెవరయినా చూసి ఏ పని వాళ్ళ పిల్లో అనుకునుంటారు !”

అమ్మతో అసలు నాకిక్కడే గొడవొస్తుంది. ఎక్కడ పేరంటమన్నా వెళ్ళదు. నాన్నతో సినిమా కయితే మాత్రం రెడీ ! పేరంటం ఎలా మానేయాలా అని తను ఆలోచిస్తుంటే నేనే వుపాయం చెప్పాను! నేనూ బుజ్జీవెళ్ళొస్తాంటే అమ్మా. మామీ అడిగితే నీకు జరం వచ్చిందని చెప్పాను! అని. ఇంత కూడా విశ్వాసం లేకుండా మళ్ళీ నన్నే అంటోంది. అసలు మామీకి సాయం చెయ్యమని చెప్పింది కూడా ఈవిడగారే !

భయపడ్డట్టుగానే, నేను పేరంటానికి వెడుతూనే అడిగింది మామీ, ‘అమ్మ రాలేదా నానీ’ అని. అప్పటికే ఆలోచించి పెట్టుకున్నా కాబట్టి తడుపు కోకుండా చెప్పేశాను.

“లేదు మామీ ! అమ్మకి నువ్వు గింజలు వేగే జరం. అన్నలు లేవలేకపోయింది. వంట కూడా నేనే చేసి వచ్చా” నని చెప్పా.

“అబ్బో వేలేడు లేవు. వంట కూడా చేసావులే. ఏం వండావేమిటి ?” ప్రమోదక్కా వాళ్ళ అమ్మగారడిగారు.

తేలిగ్గా అయిపోతుందని కంది పచ్చడి చేసి ఉల్లిపాయల పులుసు చేసానని చెప్పా ! పది మందిలో తక్కువగా చెప్పకూడదు కదా.

ఇందులో నవ్వేందుకేముందనో మరి వాళ్ళిద్దరూ నవ్వుకున్నారు. నానీ నువ్వు అందరికీ పసుపూ బొట్టు కనుక్కోమ్మా అని మిగతా వాళ్ళతో కబుర్లలో పడిపోయింది. ‘నేను వంట చేసానని చెప్పబట్టే కదా నాకంత ముఖ్యమయిన పని అప్ప చెప్పింది ! ఏవీ చెప్పకుండా చిన్నారిలా ముంగిలా వుంటే ఎలా తెలుస్తుందీ ఎవరికయినా ! పాపం మైథిలక్క పూర్జుడ వేసుకుని కుర్చీలో కూచుంది. హారతిచ్చే వరకు లేవకూడదు కదా. నేనే పరిస్థితులలో అంతసేపుండి పోయానో తెల్పు కోకుండా ఇంటికి రాగానే ఈవిడగారి కేకలొకటి. ఏపనీ చెయ్యకుండా ఏవీ వినిపించు కోకుండా నెత్తి మీద నీళ్ళ కుండెట్టుకు తిరిగే చిన్నారమ్మ గారి పనులు అందరికీ బాగానే వుంటాయి. అందరి పనులు నొల్లుకు చేసే నాకే అన్ని తిట్లును !”

ఇంతలోకీ మళ్ళీ నాన్నకి గుర్తు వచ్చినట్లుంది. “అవునూ ! ఇంతకీ నువ్వేందుకు వెళ్ళ లేదు?”

“మళ్ళీ మొదలెట్టారూ ! ఎందుకో వెళ్ళలేదు! మీకు తెలుసుగా నేను పేరంటాలకెళ్ళనని ! ఎంత చెప్పినా మీకెలాగూ అర్థం కాదు !” అమ్మ విసుక్కుంది.

అమ్మ చెప్పలేకపోతోందని నా కర్థమయి పోయింది. “ఎలా వెడుతుంది నాన్నా అమ్మ పాపం గ్లాస్లో చీర కట్టుకుని సన్న గొలుసేసుకుని ! అక్కడ మామీలంతా సినిమాలో మల్లీశ్వరీ వాళ్ళ అమ్మలాగా ఎన్ని వస్తువులు పెట్టుకొచ్చారో ! వాళ్ళ మధ్యలో కూచోవాలంటే అమ్మకెలా వుంటుందీ !”

“నువ్వు నోరు మూసుకోవే ఆరిందా గోవిందమ్మా ! పది మంది పెట్టు నువ్వెళ్ళి వచ్చావుగా ! ఏదో వంట్లో బాలేదని చెప్పవే అంటే వున్నవీ లేనివీ వాగొచ్చి నా ప్రాణం మీదకి తెచ్చావు!” అమ్మ మళ్ళీ నన్నే కోప్పడింది.

అప్పుడర్థమయింది మా మహానుభావుడు నాన్నకి అమ్మ పేరంటాలకెందుకెళ్ళదో.

“వాళ్ళయితే మల్లీశ్వరీ వాళ్ళ అమ్మల్లా వుంటారు కాబట్టి నగలు కావాలి గానీ నీకెందుకోయి నగలు ! అంతగా అయితే మా అమ్మ వడ్డాణం పెట్టు కెళ్ళచ్చుగా ! మించిపోయిందేంవుంది. ఈ వేళయినా ఆ వడ్డాణం పెట్టుకుని ఒక్కసారి వెళ్ళిరా పాపం బాగుండదు వెళ్ళకపోతే!” నాన్న నచ్చ చెప్పబోయారు.

“అసలు మాట్లాడకండి! మీరిద్దరూ ఇలాగే అక్కర్లేని విషయాల్లో కలగచేసుకుని నాకు చిరాకు తెప్పిస్తారు. నేనేవన్నా ఈ పీనుగు దగ్గర అన్నానా నగల్లేవని పేరంటాలకెళ్ళనని ! మీరేమో మీ అమ్మగారి గుర్తని చెప్పి ఆ వడ్డాణం చెరిపించి ఏవీ చేయించుకోనీరు. అవసరాలకి బాంకులో పెట్టుకునేందుకు తప్ప ఇంకెందుకూ పనికిరాదు. నా నడువుకప్పుడో పట్టడం మానేసింది. చేతులకి ఓనాలుగు జతల గాజులూ లేక, మెడలో ఓ చంద్రహారమన్నా లేక వడ్డాణం తగిలించు కెడితే నలుగురూ వెనకాలన్నా నవ్వుకోరూ ! చెవులకి లేపు ముక్కులకి లేపు. పీతురు కాళ్ళకి పిల్లేళ్ళని! మరీ కాదనుకుంటే మీరే ఓసారి వెళ్ళి రండి వాళ్ళింటికి. మగాళ్ళకయితే పెట్టుకున్న వస్తువులని బట్టి అంతస్తులు అంచనాలెయ్యరు కదా!”

